

சாராம்சம்: இனிய குழந்தைகளே, பாப்தாதாவினால் நேசிக்கப்பட்டு, நினைவுசெய்யப்படுவதற்கு சேவாதாரி ஆகங்கள். உங்கள் புத்தி ஞானத்தால் நிறைந்திருப்பதால் நீங்கள் அதை மற்றவர்கள் மீது பொழிய வேண்டும்.

கேள்வி: மழை பொழிவதற்குத் தயாராக இருந்தும், அதனைப் பொழிய அனுமதிக்காமல் முகில்களை அப்பாற் கொண்டுசெல்கின்ற போதை என்ன?

பதில்: சரீர உணர்வுடனான அநாவசியமான போதை இருக்குமாயின், மழை பொழிவதற்கு நிரம்பித் தயாராக இருக்கும் முகில்கள் அப்பால் கொண்டுசெல்லப்பட்டுவிடும். அவர்கள் மழை பொழிந்தாலும்கூட, சேவை செய்வதற்குப் பதிலாக அவச் சேவையே செய்கின்றனர். அவர்கள் பாபாமீது அன்பு கொண்டிராவிட்டாலோ அல்லது அவருடன் யோகம் செய்யாவிட்டாலோ, அவர்களிடம் ஞானமிருந்தும் வெறுமையாக இருப்பது போன்றே இருக்கும். அத்தகைய வெற்று முகில்களால் எவ்வாறு பலருக்கும் நன்மை செய்ய முடியும்?

ஓம் சாந்தி: இப்பொழுது ஒருசில முகில்களே எஞ்சியுள்ளன. மழை குறைவடையும்போது, முகில்கள் கடலின் மேலாகக் கலைந்துசெல்கின்றன. அவை வெறுமையாகின்றன. அதேபோன்று, இங்கும் முகில்களாகிய நீங்கள் குளிர்ச்சியடைகின்றீர்கள். தாங்கள் புத்துணர்ச்சியடைந்து, பின்னர் சென்று, மற்றவர்கள்மீது பொழிபவர்களே முகில்களாவர். மழை பொழியாத ஒருவரை முகில் என அழைக்க முடியாது. இவர்கள் ஞான முகில்கள், அவையோ நீர் முகில்கள் ஆகும். ஞான முகில்கள் தங்கள் பருவ காலத்தின்போதே வருகின்றனர். அவர்கள் வந்து தங்களைப் புத்துணர்ச்சியூட்டி, பின்னர் சென்று மற்றவர்களையும் புத்துணர்ச்சியூட்டுகின்றனர். முகில்களும் வரிசைக்கிரமமானவை. சில மிகவும் கடுமையாகப் பொழிகின்றன. மழை பொழிந்து, வாடிப்போன செடிகளுக்குப் புத்துணர்ச்சியூட்டுவது முகில்களின் கடமையாகும். முழுமையான ஞானத்தைக் கொண்டவர்கள் மறைந்திருக்க மாட்டார்கள். அவர்களுக்கு பாபாவின் வழிகாட்டல்களும்கூட தேவைப்படாது. அவர்கள் முகில்கள். அவர்கள் தங்களை நிரப்பி மற்றவர்கள் மீது பொழிவதற்காகவே வருகின்றார்கள். மிகவும் கடினமான வறண்ட நிலமாகக் காணப்படும் இடங்களுக்கெல்லாம் நீங்கள் சென்று, அவற்றைப் பசுமையாக்க வேண்டும். மகாராத்தி குழந்தைகள் அனைத்து நிலையங்களையும் மிக நன்றாக அறிந்தவர்கள், அதாவது எந்த நிலையம் இன்னமும் பின்தங்கி நிற்கின்றது, எந்த நிலையத்தின் குழந்தைகளுக்கு அதிக புயல்கள் வருகின்றன என்பவற்றை அவர்கள் அறிவார்கள். மகாராத்தி சேவாதாரிகள் குழந்தைகள் இதனை மிக நன்றாக அறிவார்கள். பாபா எப்பொழுதும் கூறுவார்: சேவாதாரிக் குழந்தைகளுக்கு எனது அன்பையும் நினைவுகளையும் வழங்குங்கள். நல்ல முகில்கள் சேவைக்குச் செல்வார்கள். கண்காட்சிகளில் அனைவரும் ஒரே விதத்தில் விளங்கப்படுத்துவதில்லை. கீதையின் கடவுள் அசரீரியான பரமதந்தை, பரமாத்மாவேயன்றி, சரீரதாரியான ஸ்ரீ கிருஷ்ணர் அல்ல. விளங்கப்படுத்துவதற்கு மிகச்சிறந்த வழிமுறையொன்று தேவை. எவ்வாறு சென்று, மற்றவர்களை விழித்தெழச் செய்வது என்பது பற்றி நாள் முழுவதும் சிந்திக்க வேண்டும். அனைவரும் காரிருளில் உள்ளனர். இரு தந்தையரைப் பற்றி தொடர்ந்தும் அனைவருக்கும் அன்புடன் விளங்கப்படுத்துங்கள். ஒருவர் எல்லைக்குட்பட்ட தந்தை, மற்றவர் எல்லையற்றவர். எல்லையற்ற தந்தை மாத்திரமே தூய்மையாக்குபவர் என அழைக்கப்படுகின்றார். குழந்தைகளாகிய நீங்கள் இப்பொழுது புத்தியை (விவேகம்) பெற்றுள்ளீர்கள். உலக மக்கள் பெருமளவு ஆடம்பரத்தைக் கொண்டிருந்தாலும், அவர்களின் புத்தி கல்லைப் போன்றது. தந்தை கூறுகின்றார்: தங்களைச் சாதுக்கள் என்றெல்லாம் அழைப்பவர்களையும் நான் ஈடேற்ற வேண்டியுள்ளது. அவர்களுக்கும் படைப்பவரையோ அல்லது படைப்பையோ தெரியாது. சத்தியயுகத்தில் இந்த ஞானம் மறைந்துவிடுகின்றது. எவ்வாறாயினும், எவருமே இதை அறியமாட்டார்கள். இந்த ஞானம் சமய நூல்களில் இல்லை. அவற்றின் மூலம் எவராலுமே சற்கதியைப் பெறமுடியாது. கீதைக்கு அதிக மதிப்பு உள்ளது! எவ்வாறாயினும், அது பக்தி மார்க்கம் ஆகும். தந்தை தூய்மையாக்குபவர், அவர் இங்கிருந்து உங்களுக்கு இராஜ யோகம் கற்பிக்கின்றார், எனவே, இராச்சியத்திற்கு நிச்சயமாகப் புதிய உலகம் தேவை. தந்தை மாத்திரமே வந்து உங்களுக்கு இராஜ யோகம் கற்பிக்கின்றார். நீங்கள் இப்பொழுது இதை அறிவீர்கள். அவர் முன்னைய கல்பத்தில் விளங்கப்படுத்தியவர்களுக்கே இப்பொழுது மீண்டும் ஒரு தடவை விளங்கப்படுத்துகின்றார். அப்பொழுதே அவர்கள் புரிந்துகொள்வார்கள். எல்லா நேரமும் அதே யுத்தம் இடம்பெறும் என்றில்லை. அது எட்டு முதல் பத்து வருடங்கள் வரை நீடித்து, பின்னர் நிறுத்தப்பட்டுவிடும். நாடகத்தின்படி, செய்யப்பட்ட குண்டுகள் வெறுமனே வைத்திருப்பதற்காக அல்ல. தூய்மையற்ற மனிதர்களின் மரணம் இடம்பெறாமல் சத்தியயுகம் வரமாட்டாது. எவ்வாறு அமைதி நிலைநாட்டப்படுகின்றது என்பதையும் நீங்கள் விளங்கப்படுத்த வேண்டும். அமைதியை நிலைநாட்டி, உலகை மேன்மையாக்குவது தந்தை ஒருவரின் பணியாகும். தந்தை கூறுகின்றார்: உங்களின் புத்தியின் யோகத்தை ஏனைய அனைவரிடமிருந்தும் துண்டித்து, ஒருவருடன் தொடர்புபடுத்துங்கள். உங்கள் சரீரம் உட்பட, கண்ணுக்குப் புலப்படுகின்ற அனைத்துடனும் உங்களுக்குள்ள தொடர்பைத் துண்டித்துவிடுங்கள். நாங்கள் இப்பொழுது வீடு திரும்ப வேண்டும். எனவே, வீட்டை நினைவு செய்யுங்கள்! இது மரணபூமி என்பதை நீங்கள் இப்பொழுது புரிந்துகொள்கின்றீர்கள். நாங்கள் அமரத்துவ பூமிக்குச் செல்வதற்காக, அமரத்துவக் கதையைச் செவிமடுக்கின்றோம். தேவர்கள் தெய்வீகக் குணங்களுடைய மனிதர்கள் என அழைக்கப்படுகின்றனர். அத்தகைய ஒருவரேனும் இங்கிருக்க முடியாது. அவர்கள் ஸ்ரீ கிருஷ்ணரை அதிகளவில் இகழ்ந்து எழுதியுள்ளனர். அவர்களின் புத்தியில் எதுவுமே பதிவதில்லை. குழந்தைகளாகிய நீங்கள் இப்பொழுது மிக நன்றாக முயற்சி செய்து, தெய்வீகக் குணங்களைக் கிரகிக்க வேண்டும். தெய்வீகக் குணங்கள் என்றால் என்ன என்பதும் உங்களுக்கு விளங்கப்படுத்தப்பட்டுள்ளது. நீங்கள் நிச்சயமாக முற்றிலும் விகாரமற்றவர்கள் ஆகவேண்டும். இதுவே பிரதானமானதும் முதன்மையானதுமான

நற்குணமாகும். எவ்வாறு தூய்மையற்றவர்கள் தூய்மையானவர்களின் முன்னால் தலைவணங்குகின்றார்கள் என்பதை நீங்கள் சகல இடங்களிலும் காண்கின்றீர்கள். சத்திய யுகத்தில் அனைவரும் தூய்மையானவர்கள். எனவே அங்கு ஆலயங்கள் கிடையாது. அவர்கள் பூஜிப்பவர்கள் ஆகியதுமே ஆலயங்களைக் கட்டுகின்றார்கள். தூய்மையாக இருந்தவர்கள் பின்பு தூய்மையற்றவர்கள் ஆகுகின்றார்கள். இது பல பிறவிகளின் இறுதிப் பிறவியாகும். தந்தை கூறுகின்றார்: இப்பழைய உலகையும் இப்பழைய சரீரத்தையும் மறந்துவிடுங்கள். இப்பழைய உலகம் இப்பொழுது முடிவடைய வேண்டும். அது அழிக்கப்படுவதற்கு அதிக நேரம் எடுக்காது. இப்பழைய உலகம், செல்வம், செழிப்பு, பொக்கிஷங்கள் போன்றவை அனைத்தும் அழிவடையும் நிலையிலுள்ளன. இன்னும் சில நாட்களே எஞ்சியுள்ளன. இப்பழைய உலகம் அழிக்கப்படும் என்பதை உலகிலுள்ள எவருமே அறியமாட்டார்கள். நீங்கள் அனைவருக்கும் இதைக் கூறுகின்றீர்கள், ஆனால் அவர்களுக்கு அதில் நம்பிக்கையும் இருக்க வேண்டும். அவர்கள் இவற்றைக் கடவுளின் வாசகங்களாகக் கருதும்போதே இவையனைத்தும் அவர்களின் புத்தியில் புகமுடியும். தந்தை குழந்தைகளாகிய உங்களுக்குக் கூறுகின்றார்: உங்களை ஓர் ஆத்மாவாகக் கருதி, உங்களின் தந்தையாகிய என்னை நினைவு செய்யுங்கள். எல்லையற்ற தந்தை உங்களுக்கு இராஜ யோகம் கற்பிக்கின்றார் என்பதைக் குழந்தைகளாகிய நீங்கள் அறிவீர்கள். அவரே சகல ஆத்மாக்களினதும் தந்தையாவார். அனைவரும் சகோதரர்கள். சுவர்க்கத்தில் அனைத்துச் சகோதரர்களும் சந்தோஷமாக இருந்தனர், கலியுகத்திலோ அனைத்துச் சகோதரர்களும் சந்தோஷம் அற்றுள்ளனர். சகல ஆத்மாக்களும் இப்பொழுது நரகவாசிகளாக உள்ளனர். ஆத்மாக்கள் தனியாக இருக்கமாட்டார்கள், அவர்கள் சரீரங்களையும் கொண்டிருக்க வேண்டும். குழந்தைகளாகிய நீங்கள் இப்பொழுது ஆத்ம உணர்வுடையவர்கள் ஆகவேண்டும். இதற்கே முயற்சி தேவை. இது உங்களின் மாமியார் வீட்டிற்குச் செல்வது போன்றதல்ல. நீங்கள் முதலில் பரமதந்தை, பரமாத்மாவே உங்களுக்குக் கற்பிக்கின்றார் என்பதில் நம்பிக்கை வைத்திருக்கும்போதே இந்த ஸ்திதி உறுதியாகும். சிவபாபா இச்சரீரத்தின் மூலம் உங்களுக்குக் கற்பிக்கவே இங்கு வருகின்றார். நாங்கள் இச்சரீரத்தின் மூலம் செவிமடுத்து, அதைக் கிரகிக்கின்றோம். நாங்கள் சரீரங்களை நீக்கி, எங்களது சம்ஸ்காரங்களுக்கேற்ப வேறொன்றை எடுக்கின்றோம். இது சேனையில் இருப்பவர்களைப் பற்றி பாபா கூறும் உதாரணத்தைப் போன்றது. அவர்கள் யுத்தம் புரியும் சம்ஸ்காரங்களைத் தங்களுடன் எடுத்துச் செல்வதால், அடுத்த பிறவியிலும் அங்கேயே ஈர்க்கப்படுகின்றார்கள். நீங்கள் இப்பொழுது தந்தையின் சம்ஸ்காரங்களை அறிவீர்கள். அசரீரியான எல்லையற்ற தந்தை எத்தகைய சம்ஸ்காரங்களைக் கொண்டிருக்கின்றார் என்பது உங்களுக்குத் தெரியும். அவர் மனித உலக விருட்சத்தின் விதையாவார். அவரே தூய்மையாக்குபவரும் ஞானக்கடலும் ஆவார். அவரே வந்து, எங்களைத் தூய்மையாக்குகின்றார். தந்தை கூறுகின்றார்: சதா என்னை மாத்திரமே நினைவுசெய்யுங்கள், அதன்மூலம் உங்களுடைய பல பிறவிகளுக்குரிய பாவங்கள் அழிக்கப்படும். இல்லாவிடின், பெருமளவு தண்டனை கிடைப்பதுடன், எந்த அந்தஸ்தையும் பெறமுடியாது. பாபா மிக இலகுவான பாதையை உங்களுக்குக் காட்டுகின்றார் என்பதைக் குழந்தைகளாகிய நீங்கள் அறிவீர்கள். அவர் கூறுகின்றார்: மன்மனாபவ! இக்கூற்றும் கீதையில் உள்ளது. ஆயினும் அவர்கள் அதன் அர்த்தத்தைப் புரிந்துகொள்வதில்லை. தந்தை கூறுகின்றார்: சதா என்னை மாத்திரமே நினைவுசெய்யுங்கள்! உங்கள் சரீரத்தையும் சரீரம் சார்ந்த அனைத்துச் சமயங்களையும் துறவுங்கள். உங்களை ஓர் ஆத்மாவாகக் கருதி, பரமதந்தை, பரமாத்மாவாகிய என்னை நினைவுசெய்யுங்கள். நினைவு யோக அக்கினி எனவும் அழைக்கப்படுகின்றது. யோகம் என்பது ஒரு பொதுவான சொல்லாகும். இதுவும் கீதையில் குறிப்பிடப்பட்டுள்ளது. ஆனால் அவர்கள் கிருஷ்ணரின் பெயரைப் புகுத்தியதால், காரிருளை உருவாக்கியுள்ளனர். இப்பொழுது நீங்கள் அவர்களுக்கு விளங்கப்படுத்தும்போது, அது உங்கள் கற்பனையே என அவர்கள் கூறுகின்றனர். அவர்கள் எதனையும் புரிந்துகொள்வதில்லை. ஓர் ஆஸ்தியைக் கோர அவர்கள் விரும்பவில்லை. முதலில், இந்த எல்லையற்ற தந்தையே தந்தையும், ஆசிரியரும் சற்குருவும் ஆவார் என்பதையும் அவரே எங்களுக்குக் கற்பிக்கின்றார் என்பதையும் அவர்கள் புரிந்துகொள்ள வேண்டும். இந்த உறுதியான நம்பிக்கை இருக்கவேண்டும். புதியவர் ஒருவருக்கு இந்நம்பிக்கையை உடனடியாகக் கொண்டிருப்பது அசாத்தியமாகும். சில புதியவர்கள் விவேகிகளாக இருப்பதால் அவர்களால் புரிந்துகொள்ள முடிகின்றது. சிலரோ இங்கு வருவதையே விரும்புவதில்லை. அவர்கள் எதையுமே புரிந்துகொள்வதில்லை! அது அவர்களின் புத்தியில் புகுவதேயில்லை! பல பிரம்ம குமாரர்கள், குமாரிகள் உள்ளனர். எனவே, அவர்கள் நிச்சயமாகத் தந்தையிடமிருந்து தங்கள் ஆஸ்தியைப் பெற்றிருக்க வேண்டும். இது ஒரு குடும்பமாகும். 'பிரம்மகுமாரர்களும் குமாரிகளும்' என்றே பெயர் எழுதப்படுகின்றது. எனவே இது ஒரு குடும்பமாகும். பிரஜாபிதாவின் குடும்பம் மிகப் பெரியது! எவ்வாறாயினும், இது எவருடைய புத்தியிலும் புகுவதில்லை. உங்கள் இலக்கும் இலட்சியமும் என்னவென்று யாராயினும் உங்களைக் கேட்டால், வெளியில் உள்ள பெயர்ப்பலகையில் எழுதப்பட்டுள்ளதை அவருக்குக் கூறுங்கள்: பிரஜாபிதா பிரம்மகுமாரர்களும் குமாரிகளும். எனவே இது ஒரு குடும்பம் ஆகும். நாங்கள் எங்களது ஆஸ்தியைப் பாட்டனாரிடமிருந்து பெறுகின்றோம். சிவபாபா பிரஜாபிதா பிரம்மாவின் வாய் மூலமாக படைப்புக்களைப் படைக்கின்றார். எனவே, அவரே படைப்பவர் ஆவார். அவர் சுவர்க்கத்தைப் படைக்கின்றார். எனவே அவர் குழந்தைகளாகிய உங்களுக்கு நிச்சயமாக சுவர்க்க ஆஸ்தியைக் கொடுப்பார். எனவே, இது ஒரு குடும்பம் ஆகும். இங்கு தந்தையும், புத்திரர்களும், புத்திரிகளும், பாட்டனாரும் உள்ளனர். பிரம்மாவும், கூடவே சிவனும் உள்ளனர். அவரே படைப்பவர். அவர் அசரீரியானவர். எனவே, எவ்வாறு அவர் குழந்தைகளாகிய உங்களுக்கு உங்களின் ஆஸ்தியைக் கொடுக்கின்றார்? அவர் பிரம்மா மூலமே உங்களின் ஆஸ்தியைக் கொடுக்கின்றார். இதை மிக நன்றாக விளங்கப்படுத்துங்கள். அவர்களிடம் கூறுங்கள்: இது உங்கள் தந்தையின் வீடு. இது உருத்திரனின்

ஞான யாகம் என்றும் அழைக்கப்படுகின்றது. நாங்கள் பிராமணர்கள். தந்தையைத் தவிர வேறு எவராலும் இராஜ யோகம் கற்பிக்க முடியாது. கீதையில் கூறப்படுகின்றது: மன்மனாபவ, அதாவது, சதா என்னை மாத்திரம் நினைவு செய்யுங்கள். எனவே, நாங்கள் ஒரு தந்தையை மாத்திரமே நினைவு செய்கின்றோம். பக்தி மார்க்கத்தில் அவர்கள் பாடுகின்றனர்: “பாபா, நீங்கள் வரும்போது நான் என்னை அர்ப்பணித்து உங்களுக்குச் சொந்தமாகுவேன். ஆத்மாவாகிய நான் இச்சரீரத்தை நீக்கி, உங்களுடனேயே திரும்புவேன். நான் உங்களுக்குச் சொந்தமாகும்போது, நிச்சயமாக உங்களுடனேயே திரும்புவேன்.” ஒரு பெண் திருமணம் செய்ததும் தனது மணவாளனுடன் செல்கின்றாள். மணவாளனாகிய சிவன் கூறுகின்றார்: நான் உங்களை இத்துன்ப பூமியிலிருந்து விடுவித்து, சந்தோஷ பூமிக்கு அழைத்துச் செல்வேன். பின்னர், நீங்கள் ஒவ்வொருவரும் உங்களின் சொந்த முயற்சிக்கேற்ப இராச்சியத்தை ஆட்சி செய்வீர்கள். நீங்கள் எந்தளவிற்கு ஞானச் செல்வத்தைக் கிரகிக்கின்றீர்களோ, அந்தளவிற்கு உயர்ந்ததோர் அந்தஸ்தைக் கோருவீர்கள். இளம் புத்திரிகள் சேவை செய்கின்றனர். அவர்கள் பெரும் கல்விமான்களுக்கும், பண்டிதர்களுக்கும் விளங்கப்படுத்த வேண்டியுள்ளது. எனவே, அதற்குரிய ஆர்வம் இருக்க வேண்டும். மலயுத்தத்தில், அவர்கள் ஒருவரோடொருவர் மலயுத்தம் புரிவதற்கு சவால் விடுவார்கள். சேவாதாரிக் குழந்தைகள் சௌகரியமாகத் தூங்கக்கூடாது, ஓய்வெடுப்பது பாவமாகும்! தங்களை மகாராத்திகளாகக் கருதுபவர்கள், சௌகரியமாக சந்தோஷமாகத் தூங்கக்கூடாது. சதா எங்கும் பயணித்துச் சேவை செய்யுங்கள். இப்பொழுதெல்லாம், பாபா பல கண்காட்சிப் படத் தொகுதிகளைச் செய்வித்திருக்கின்றார். முக்கிய பிரமுகர்களை அழையுங்கள். இப்பொழுதில்லாவிட்டாலும், அவர்கள் பின்பு எப்பொழுதாவது வருவார்கள். தொடர்ந்தும் சாதுக்கள், புனிதர்கள், மகாத்மாக்களை விழிப்படையச் செய்யுங்கள். எவ்வாறாயினும், அவர்களுடன் பேசுபவர் ஒரு மகாராத்தியாக இருக்க வேண்டும். தந்தையுடன் யோகம் செய்யாதவர்களும், அவரை நேசிக்காதவர்களும் வெற்று முகில்களைப் போன்றவர்கள். அவர்களால் என்ன செய்யமுடியும்? கற்காதவர்கள் கற்றவர்களின் முன்னால் தலைவணங்குவார்கள் என்பதை நீங்கள் புரிந்துகொள்கின்றீர்கள். நீங்கள் எந்தளவிற்குக் கற்றுள்ளீர்கள் என்பதை உங்கள் ஒவ்வொருவராலும் புரிந்துகொள்ளமுடியும். நீங்கள் செய்யும் சேவையிலும் அது காண்பிக்கப்படும். முகில்கள் நிரம்பியிருந்தும், மழையைப் பொழியாவிடின், அம்முகில்களால் என்ன பயன்? ஒவ்வொருவரது புரிந்துணர்வும் தனியானது. சரீர உணர்வின் பயனற்ற போதை இருக்குமாயின், உங்கள் உயர்ந்த அந்தஸ்து எல்லா நேரத்திற்கும் இழக்கப்பட்டுவிடும். பாபா சேவை செய்வதில் மிகுந்த ஆர்வத்தைக் கொண்டுள்ளார். அரசாங்கத்திற்கு விளங்கப்படுத்தி, மனிதர்களை தேவர்களாக மாற்றும் இந்த ஆன்மீகச் சேவையை நாங்கள் செய்வதற்கு ஒரு மண்டபத்தை அவர்களிடம் கேளுங்கள். தந்தை உங்களுக்கு இராஜயோகம் கற்பிக்க வந்துள்ளார். எவ்வாறாயினும், நீங்கள் சாதாரியமாக விளங்கப்படுத்த வேண்டும். சொற்பொழிவாற்றத் தெரியாதவர்களால் விளங்கப்படுத்த இயலாது. அவர்களால் ஓர் உயர்ந்த அந்தஸ்தைக் கோர முடியாது. சேவை செய்பவர்களால் ஓர் அந்தஸ்தைக் கோரமுடியும். பாரதத்திற்கும் இவ்வுலகிற்கும் இந்த ஞானமின்றி நன்மையில்லை என முக்கிய பிரமுகர்களுக்கு எழுதுங்கள். கல்வியே பிரதானமானதாகும். இலக்ஷ்மியும் நாராயணனும் கல்வி மூலமே தங்கள் அந்தஸ்தைக் கோரினார்கள். அவர்கள் தங்கள் முன்னைய பிறவியில் இராஜயோகத்தைக் கற்றார்கள். நாங்களும் இப்பொழுது இதனை இங்கு கற்கின்றோம். பாடசாலை மாணவர்கள் தங்கள் ஒரு குறிப்பிட்ட பரீட்சையை எழுதிய பின் ஏதாவது ஒரு நிலையை அடைவார்கள் என்பதைப் புரிந்துகொள்கின்றார்கள். நீங்கள் பெறும் ஞானம் இந்த உலகிற்கானதல்ல. உங்கள் எதிர்கால 21 பிறவிகளுக்கான வெகுமதியை உருவாக்குவதற்காகவே நீங்கள் கற்கின்றீர்கள். அவர்களோ இப்பிறவியில் சந்தோஷத்தைப் பெறுவதற்காகக் கற்கின்றார்கள். எனவே, அந்த லௌகீகக் கல்வியையும் கற்றிருங்கள். அதேவேளை, இக்கற்பித்தல்களையும் பெறுங்கள். இதில் பயப்படுவதற்கு எதுவுமே இல்லை. நீங்கள் ஏன் ஆன்மீக ஞானத்தைக் கற்கக்கூடாது? நீங்கள் படங்களை எடுத்துச் சென்று மற்றவர்களுக்கு விளங்கப்படுத்த வேண்டும். அவர்களுக்குக் கூறுங்கள்: ஞானம் அனைவருக்கும் அவசியமானது. எவ்வாறாயினும், சில குழந்தைகள் இன்னமும் உஷாராகவும் சுறுசுறுப்பாகவும் இல்லை. அவர்கள் தங்கள் தொழிலிலும் பொறுப்புகளிலும் அகப்பட்டுள்ளனர். யாராவது பந்தனத்தில் இருந்து விடுதலையாக இருப்பின், அவர் சேவையில் மும்முரமாக ஈடுபடவேண்டும். அனைவரும் ஸ்ரீமத்தைப் பின்பற்றுவதில்லை. மாயை இடையில் பெரும் குழப்பங்களை விளைவிக்கிறாள். சில குழந்தைகள் பெருமளவு ஆர்வம் கொண்டுள்ளார்கள். ஆயினும் சென்று பலருக்கும் நன்மை பயக்கின்ற போதை அவர்களிடம் இல்லை. நீங்கள் இப்பொழுது வளர்ந்துவிட்டாலும், ஏன் இன்னமும் மூச்சுத் திணறுகின்றீர்கள் என பாபாவும் அதிசயப்படுகின்றார். பாரதத்தை ஈடேற்ற வேண்டும் என நீங்கள் கூறலாம். நாங்கள் உண்மையான சேவை செய்து மனிதர்களை தேவர்களாக மாற்றவேண்டும். சிலரிடம் அந்த போதை இல்லாததைப் பார்த்து பாபா மிகவும் வியப்படைகின்றார். இதனாலேயே பாபா கூறுகின்றார்: நீங்கள் ரஜோ புத்தியைக் கொண்டுள்ளீர்கள். உங்களுக்கு மிக நல்ல வாய்ப்பிருக்கின்றது. தம்மிடமுள்ள ஞானத்தையிட்டு அகங்காரத்தைக் கொண்டவர்களும் உள்ளனர். அவர்கள் தொடர்ந்தும் பெருமளவு அவச்சேவையே செய்கின்றார்கள். வெல்லமும் வெல்லத்தை வைத்திருக்கும் பையுமே அறியும். இராகுவின் கிரகண சகுனம் உள்ளது. குருதிசை நீக்கப்பட்டு அங்கு இராகுவின் கிரகண சகுனம் ஏற்படுகின்றது. ஒரு நிமிடம் அவர்கள் மிக நன்றாக முன்னேறுகின்றார்கள். அடுத்த நிமிடம் தீய சகுனங்களால் அவர்கள் வீழ்ந்துவிடுகின்றார்கள். குழந்தைகளாகிய நீங்கள் மிகுந்த தைரியசாலிகளாக இருக்கவேண்டும். நீங்களே முதலில் ஆரம்பித்து, பொறுப்பை நிறைவேற்ற வேண்டும். நாங்கள் நிச்சயமாக இந்த பாரதத்தைச் சுவர்க்கமாக்குவோம். நரகவாசிகளைச் சுவர்க்கவாசிகள் ஆக்குவதும் சீரழிந்தவர்களை மேன்மையானவர்கள் ஆக்குவதுமே உங்கள் தர்மமாகும். பாபா உங்களை மிகுந்த போதைக்கு உள்ளாக்குகிறார். ஆனால் குழந்தைகளில் வரிசைக்கிரமமாகவே போதை எழுகின்றது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. பந்தனத்திலிருந்து விடுபட்டு, பாரதத்திற்கு உண்மையான சேவை செய்யுங்கள். ஆன்மீகச் சேவை செய்து, மனிதர்களை தேவர்களாக்குங்கள். உங்களுடைய ஞானத்தையிட்டு அகங்காரம் கொண்டிருக்காதீர்கள். ஆன்மீக போதையைப் பேணுங்கள்.
2. புத்தியில் நம்பிக்கை கொண்டிருந்து, முதலில் உங்கள் ஸ்திதியை உறுதியானதாக ஆக்குங்கள். உங்கள் சரீரம் உட்பட நீங்கள் பார்க்கின்ற அனைத்திலிருந்தும் விலகி, தந்தையொருவருடன் மாத்திரம் உங்களை இணைத்துக் கொள்ளுங்கள்.

ஆசீர்வாதம்: நீங்கள் தன்னலமற்ற சேவை செய்வதன் மூலம் கருணை நிறைந்தவராகவும், உலக உபகாரியாகவும் ஆகி, உலக இராச்சியத்தை அடைவீர்களாக. தன்னலமற்ற சேவாதாரிகள் ஒருபோதும் கொண்டிராத எண்ணங்கள்: நான் இந்தளவு செய்தேன். இவ்வாறு செய்வதனால் எனக்கு ஏதாவது மரியாதை, கௌரவம் அல்லது புகழ் கிடைக்கவேண்டும். இதுவும்கூட பெறவேண்டும் என்பதன் ஒரு வடிவமேயாகும். அருள்பவரின் குழந்தைகள் எதையாவது பெறவேண்டும் என்ற எண்ணத்தைக் கொண்டிருந்தால், அவர்கள் அருள்பவர்கள் அல்லர். பெறவேண்டும் என்பதன் இந்த வடிவமானது அருள்பவர்களுக்குப் பொருந்தாது. இந்த எண்ணம் முடிவடைந்தாலே உங்களால் உலகச் சக்கரவர்த்தி என்ற அந்தஸ்தை அடையமுடியும். அத்தகைய தன்னலமற்ற சேவாதாரிகளும், எல்லையற்ற விருப்பமின்மையைக் கொண்டவர்களும் மாத்திரமே கருணை நிறைந்த உலக உபகாரிகளாக இருக்கமுடியும்.

சுலோகம்: உங்களுடைய தவறுக்காக மற்றவர்களைக் குற்றஞ்சாட்டுவதும் “பரசிந்தன்” (மற்றவர்களைப் பற்றிச் சிந்தித்தல்) ஆகும்.

ஓம் சாந்தி